

## الائمی کے معنی کی تحقیق اور اس کے اطلاقات (Meaning of al-Umm and its Applications)

☆ پروفیسر ڈاکٹر محمد شکیل اوج

### Abstract

Muhammad (peace be upon him), the last Messenger of God is being remembered by the title of "al-Umm". This title has distinguished him from other Messengers, as none of them (whether mentioned in the Qur'an or in the pre-Qur'anic revelations) was titled as such. Usually, "al-Umm" is considered to signify someone who is unlettered or deprived of the capability of reading and writing. With these connotations, the term does not suit to be used for the last Prophet (peace be upon him) or any other preceding prophet anyway. According to the writer, this title was given to Prophet Muhammad (peace be upon him) to describe his unique position and individual status. As unlike other prophets before him, he was born in Umm al-Qura (Makkah) and thus was called "al-Umm", attributed to "the mother of cities". If al-Umm is taken in the sense of being unlettered, all the prophets would then qualify to be called "al-Ummiyyin" due to the fact that they also did not acquire knowledge of revelation from any other source.

رسول اکرم ﷺ، سلسلہ نبوت و رسالت کی آخری کڑی ہیں۔ آپ ﷺ کی بعثت حضرت ابراہیم علیہ السلام کی دعاء کا جواب اور حضرت عیسیٰ علیہ السلام کی بشارت کا ظہور ہے۔ آل عمران کی آیت نمبر ۸۱ کی ایک معروف تفسیر کے مطابق، عالم ارواح میں، اللہ تعالیٰ نے سب نبیوں سے آپ کی رسالت پر ایمان لانے اور آپ کی نصرت کرنے کا عہد لیا تھا۔ آپ ﷺ کا آخری پیغمبر ہونا، عالم انسانیت کے حق میں ایک بہت بڑی رحمت اور عالمی سطح پر باہم و گرا اتحاد و اتفاق کا ایک مؤثر ذریعہ ہے۔ اور یہی وہ نکتہ مرکزی ہے کہ جو سب اقوام و ملل میں باہمی پیار و محبت اور مودت و رحمت کی بنیاد بن سکتا ہے۔

\* ریس کلیم معارف اسلامیہ، جامعہ کراچی / ڈائریکٹر سیرت چری جامعہ کراچی

تمام مذاہب کی کتابوں میں کسی ایک “ آنے والا ” کا جو تذکرہ ملتا ہے۔ وہ دراصل پیغمبر اسلام پر ہی منطبق ہوتا ہے۔ اس کسوٹی پر کوئی دوسرا آج تک نہ اتر سکا اور نہ ہی اتر سکتا ہے۔ دنیا بھر کے تمام مذاہب والے بظاہر آج بھی اس کے منتظر ہیں۔ جبکہ وہ اس دنیا میں آکر سب اقوام کے ایمان و نصرت کا خود منتظر رہا۔ اس کے ماننے والے چودہ صدیوں سے آج تک تمام اقوام و ملل کے منتظر ہیں کہ وہ آگے بڑھیں اور پیغمبر امن و سلامتی کو اپنا منتظر مان کر دنیا کو امن و آشتی کا گہوارہ بنا دیں۔

ہم نے تو مان ہی لیا، آپ ہیں روح کائنات  
لوگ بھی مان جائیں گے، آج نہیں توکل سہی

**آدم برسر مطلب! از روئے قرآن حکیم:**

نبی رحمت ﷺ کو الرسول النبی الامی کے القاب سے توراہ و انجیل میں، جو یاد کیا گیا ہے، وہ بلا سبب نہیں ہے۔ الرسول اور النبی کے معانی تو سب پر واضح ہیں۔ اس لئے اس مضمون میں اس پر گفتگو نہیں ہوگی اور ویسے بھی ہمارا موضوع لفظ امی کی توضیح اور تحقیق پر مشتمل ہے۔

لفظ الامی کی وضاحت میں مختلف معنی پیش کئے جاتے ہیں۔ جو کہ یہ ہیں:

۱۔ ناخواندہ، ان پڑھ، جاہل، بے پڑھا لکھا۔

۲۔ اپنی اصل پر قائم رہنے والا۔ اصل سے مراد فطرت ہے، جس پر وہ پیدا ہوا اور تادم مرگ اس پر قائم رہا۔

۳۔ مکہ کارہنے والا

۴۔ صاحب امت یعنی امت والا۔ یاں معنی امت کی ت کو نسبت کے وقت حذف کر دیا جاتا ہے۔ جیسے مکہ سے مکی اور مدینہ سے مدنی میں ت حذف کر دی جاتی ہے۔

سوال یہ پیدا ہوتا ہے کہ آنجناب ﷺ کو جو الامی کے لقب سے یاد کیا جاتا ہے اس کا معنی کیا ہے؟ بالعموم ہمارے مترجمین و مفسرین نے الامی کا معنی ان پڑھ، بے پڑھا اور ناخواندہ جیسے الفاظ سے کیا ہے۔ اور اس ظاہری عیب کو آپ ﷺ کا وصف شمار کیا ہے۔

جو چاہے آپ کا حسن کرشمہ ساز کرے

سورہ الاعراف کی وہ متصل آیات (۱۵۷-۱۵۸) میں آپ کو امی قرار دیا گیا ہے۔ پہلی آیت میں یہ ذکر اس طرح آیا ہے:

“الذین یتبعون الرسول النبى الامى الذى یجدونه مکتوباً عندهم فى التوراة  
والانجیل”

“جو لوگ اس رسول، نبی، امی (لقب والے) کی پیروی کرتے ہیں۔ جنہیں وہ اپنے  
پاس توراہ اور انجیل میں لکھا ہوا پاتے ہیں”

آیت میں “عندہم” کی ضمیر، توراہ و انجیل کے ماننے والوں کی طرف جاتی ہے مراد اس سے  
اہل کتاب ہیں۔ اور پھر آگے چل کر انہی کتابوں کے ماننے والوں کی تعریف و توصیف بایں الفاظ  
کی گئی ہے۔

“فالذین امنوا به و عزروه و نصره و واتبعوا النور الذى انزل معه اولئک هم  
المفلحون”

پس جو لوگ ایمان لائے اور ان کی تعظیم کی اور ان کی نصرت و حمایت کی اور اس نور  
کی پیروی کی، جو ان کے ساتھ نازل کیا گیا۔ وہی فلاح پانے والے ہیں۔

اس آیت میں بتایا گیا ہے کہ پیغمبر اسلام کا تعارف، کتب ماسبق میں فقط الرسول اور النبى کا نہیں بلکہ الامی کا  
بھی ہے۔ اور یہی آپ کی خصوصیت ہے۔ جس نے آپ کو زمرہ انبیاء و رسل میں ممتاز کر دیا ہے۔ اس لئے  
امی کا معنی اگر بے پڑھا، ان پڑھ یا ناخواندہ سے کیا جائے اور تفسیری حاشیہ میں کچھ اس طرح وضاحت کر دی  
جائے کہ چونکہ آپ نے کسی استاد کے سامنے زانوئے تلمذتہ نہیں کیے۔ کسی سے کسی قسم کی تعلیم حاصل  
نہیں کی۔ اس لیے آپ کو امی کہا جاتا ہے تو جناب! مجھے کہنے دیجئے کہ یہ تعریف تو سب نبیوں پر صادق آتی  
ہے۔ اس میں ہمارے نبی کی تخصیص کیا؟ اس معنی کی رو سے کیا حضرت آدم علیہ السلام امی نہ تھے؟ (بلکہ وہ  
تو بدرجہ اولیٰ تھے) کیا حضرت نوح علیہ السلام نے کہیں سے پڑھا تھا؟ کیا حضرت ادریس علیہ السلام نے کسی  
کے سامنے زانوئے تلمذتہ کئے تھے؟ کیا حضرت ابراہیم علیہ السلام نے کسی مدرسہ میں تعلیم حاصل کی تھی؟  
کیا حضرت عیسیٰ علیہ السلام کسی مکتب میں بٹھائے گئے تھے؟ و قس علی ذلک! اس معنی کی رو سے ہمیں  
جملہ انبیائے کرام کو امی ماننا پڑے گا اور بایں صورت یہ ہمارے نبی ﷺ کی خصوصیت نہ رہے گی۔ بلکہ یہ  
وصف بھی نبوت و رسالت کا لازمہ یاعارضہ بن جائے گا۔ حالانکہ مذکورہ بالا آیت کے مطابق تورات و انجیل  
میں وارد ”الامی“ کے وصف امتیازی نے رسول کو الرسول اور نبی کو النبى کر دیا ہے۔ یعنی مکرمہ کو معرفہ بنا دیا  
ہے۔ مطلب یہ کہ وہ اب عام رسول نہیں بلکہ خاص رسول ہے۔ اس طرح عام نبی نہیں بلکہ خاص نبی ہے۔  
اور یہ رسول و نبی ہے۔ جو ”الامی“ ہے۔ یعنی وہ اُمّ القریٰ کا رہنے والا ہے۔ (اس کی وضاحت ذرا آگے چل  
کر آتی ہے) یہ وہ نسبت ہے، جس میں کوئی نبی بھی اس کا شریک نہیں ہے۔ یہ امر قابل غور ہے کہ حضرت

آدم علیہ السلام سے لیکر جناب عیسیٰ تک کوئی پیغمبر بھی ایسا نہیں۔ جو اُمّ القریٰ میں پیدا ہوا ہو۔ چنانچہ اس معنی کی رو سے سوائے آپ ﷺ کے کسی پیغمبر کو اُمّی نہیں کہا جاسکتا۔ مذکورہ بالا آیت میں، میں نے اُمّی کا مطلب اُمّ القریٰ کی نسبت سے بیان کیا ہے۔ قبل اس کے کہ میں الاعراف کی آگے آیت (نمبر ۱۵۸) کی وضاحت کروں مناسب معلوم ہوتا ہے کہ اُمّ القریٰ کی بھی قدرے وضاحت کر دوں۔

اُمّ القریٰ کا لفظی معنی ہے۔ بستیوں کی اصل یا بستیوں کا مرکز یا بستیوں کا مرجع۔ اور قرآن مجید کی رو سے یہ مکہ معظمہ کا معروف نام ہے۔ اس سلسلے میں قرآنی سند ملاحظہ فرمائیے۔

“وہذا کتاب انزلہ مبارک مصدق الذی بین یدیه و لتندر اُمّ القریٰ ومن حولہا” (الانعام / ۹۲)

“یہ کتاب (یعنی قرآن) جسے ہم نے نازل کیا ہے۔ بڑی بابرکت اور اس کتاب کی

مصدق / مصداق ہے جو اس سے پہلے دی گئی تاکہ تم اس کے ذریعے اُمّ القریٰ

(مرکزی مقام) اور اس کے تمام اطراف و جوانب کی بستیوں کو انداز کرو”

اس آیت میں اُمّ القریٰ کا لفظ، مکہ المکرمہ کے لئے آیا ہے۔ اس سلسلے میں ایک آیت اور ملاحظہ ہو:

“و کذالک او حینا الیک قرانا عریبا لتندر اُمّ القریٰ ومن حولہا” (الشوریٰ / ۷)

“اور اسی طرح ہم نے تمہاری طرف یہ واضح اور بولتا ہوا قرآن اتارا تاکہ تم اس

(قرآن) کے ذریعے اُمّ القریٰ (مرکزی مقام) اور اس کے تمام ارد گرد کی

آبادیوں (یعنی کل دنیا) کو انداز کرو”

یہاں بھی اُمّ القریٰ کا لفظ مکہ معظمہ کے لئے آیا ہے۔ امام راغب اصفہانی (متوفی ۵۰۲ھ) نے لکھا ہے:

“وقیل لمکة اُمّ القریٰ و ذلک لماروی ان الدنیا دحیت من تحتہا”<sup>1</sup>

“اُمّ القریٰ مکہ کو کہا جاتا ہے اس لئے کہ زمین اس کے نیچے سے بچھائی گئی ہے۔ یعنی وہ

زمین کا مرکز ہے”

اُمّ القریٰ (مکہ) کی جغرافیائی مرکزیت اس لحاظ سے بھی مسلم ہے کہ تمام براعظموں کے مسلمان جیومیٹری

میں استعمال ہونے والے پرکار، کے مرکزی نقطہ کی طرح اسے اپنا مرکز و محور سمجھتے ہیں۔ اور قدیم جغرافیہ

دانوں کی تحقیق کے مطابق بھی یہ کہہ ارض کے عین مرکز میں واقع ہے۔ اور جدید دنیا اس کے نیچے آباد

ہے۔ گویا وہ معنی جو امام راغب نے کئے ہیں۔ وہ اپنے ظاہر میں بھی درست ہیں۔ نیز اُمّ القریٰ اسے اس لئے

بھی کہا گیا ہے کہ ساری دنیا کو روحانی غذا ایہیں سے ملتی ہے۔ کیونکہ خانہ کعبہ کو (جو مکہ میں واقع ہے) تمام دنیا کا قبلہ (مرکز و مرجع) قرار دیا گیا ہے۔ بایں سبب دنیا بھر کے لوگ اُمّ القریٰ میں اس طرح اکٹھے اور جمع ہوتے ہیں جیسے بچے اپنی ماں (اُمّ) کی طرف مراجعت کرتے ہیں اس لئے صحیح معنی میں یہ تمام بستوں اور آبادیوں کی ماں ہے۔

اُمّ القریٰ میں آپ کا ظہور، دراصل آپ کے “مرکزی رسول” ہونے کا اعلان ہے۔ کیونکہ خاتم النبیین والمرسلین کی بعثت کا مرکز، وہی مقام ہو سکتا تھا جو دنیا کا مرکز ہے۔ بایں معنی اُمّی کا مطلب ہوا۔ مرکزیت و مرجعیت کی حامل شخصیت۔

جس طرح مکہ معظمہ تمام بستوں اور آبادیوں کا مرکز اور مرجع ہے۔ اسی طرح آپ جناب ﷺ کی ذات گرامی بھی تمام جہانوں کے لیے بطور مرکز اور مرجع کے ہے اور یہی معنی ہے آپ کے الای ہونے کا۔ جیسا کہ امام راغب نے لکھا ہے۔ “وقیل سمي بذلك لانسبته الى ام القري ”<sup>2</sup> یعنی آپ کو اُمّ القریٰ کی نسبت سے بھی اُمّی کہا جاتا ہے۔ یہ بالکل اسی طرح ہے جس طرح حضرت مومت کے رہنے والے کو حضری کہا جاتا ہے۔

بعض لوگ “اُمّ القریٰ” کی نسبت سے “اُمّی” کے لفظ پر یہ اعتراض کرتے ہیں کہ ازروئے قواعد عربیہ اُمّ القریٰ سے اُمّی کا لفظ نہیں بنتا۔ گو اس کے جواب میں علماء اور محققین کی متعدد شہادتیں پیش کی جاسکتی ہیں مگر میں اس مقام پر قرآن مجید سے استشہاد کرنا چاہتا ہوں۔ جس کے بعد کسی شہادت کی ضرورت باقی نہیں رہے گی۔

سورہ قصص کی آیت نمبر ۵۹ میں “فی اٹھا” کے الفاظ آئے ہیں۔ جہاں اُمّ سے مراد “مرکزی مقام” کو لیا گیا ہے۔ آیت ملاحظہ ہو:

“وماکان ربک مهلك القري حتى يبعث فى امهار سولا يتلوا عليهم اياتنا ”

“تیرا رب، بستوں کو ہلاک نہیں کرتا جب تک کہ ان کے مرکزی مقام میں رسول

نہ بھیج دے، جو ان پر ہماری آیتیں پڑھتا ہو”

جس طرح ہرنی کی نبوت کا ایک مرکزی مقام ہوتا ہے۔ اسی طرح آنحضرت ﷺ کی نبوت کا بھی ایک مرکزی مقام ہے۔ اور وہ اُمّ القریٰ ہے۔ جسے بطور تلخیص و اختصار اُمّ بھی کہا جاتا ہے۔

معاف کیجئے گا۔ بات ذرا لمبی ہو گئی۔ اوپر عرض کیا تھا کہ “قبل اس کے کہ الاعراف کی آیت نمبر ۱۵۸ کی

وضاحت کروں۔ مناسب سمجھتا ہوں کہ لفظ اُمّ القریٰ کی وضاحت کر دوں۔ سو اس وضاحت کے بعد متذکرہ بالا آیت کی تشریح پیش نظر ہے:

آیت میں بھی آپ کو انہی تین القاب سے یاد کیا گیا ہے۔ یعنی الرسول۔ النبی۔ الّٰتْمٰی۔ آیت ملاحظہ ہو:

“قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا الَّذِي لَهُ مَلِكُ السَّمَوَاتِ وَالْأَرْضِ لَا إِلَهَ إِلَّا هُوَ يُحْيِي وَيُمِيتُ فَاْمَنُوا بِاللَّهِ وَرَسُولِهِ النَّبِيِّ الْأُمِّيِّ الَّذِي يُؤْمِنُ بِاللَّهِ وَكَلِمَتِهِ وَاتَّبِعُوهُ لَعَلَّكُمْ تَهْتَدُونَ”

“اے پیغمبر! لوگوں سے کہہ دو کہ میں تم سب کی طرف اللہ کا رسول ہوں (اُس اللہ کا) جس کے لیے ہی آسمانوں اور زمین کی بادشاہی ہے اُس کے سوا کوئی معبود نہیں وہی جلاتا اور وہی مارتا ہے پس ایمان لاؤ اللہ اور اُس کے رسول النبی الامی پر جو ایمان رکھتا ہے اللہ اور اُس کے کلمات پر، اور اس کی پیروی کرو تا کہ تم راہ یاب ہو”

اس آیت میں “یا ایہا الناس” اور “الیکم جمیعاً” کے الفاظ کی عمومیت پر کسی کو کلام نہیں ہو سکتا۔ دنیا جہان کے تمام افراد اس میں شامل ہیں۔ یہ آیت آپ کی رسالت کے بیکر اں ہونے پر نص کے طور پر وارد ہوئی ہے۔ اس سے آپ کی رسالت کی “مرکزیت” بخوبی ظاہر ہوتی ہے۔ ایسا دعویٰ کسی نبی کے ہاں نہیں ملتا۔ قبل ازیں تمام نبی اور رسول زمان و مکان کی حد میں نبوت و رسالت کے منصب پر فائز کیئے گئے۔

جب کہ عالمی نبوت و رسالت کا اعلان فقط اور فقط محمد رسول اللہ ﷺ نے کیا۔ ظاہر ہے کہ مرکزی رسالت کے اعلان کے لئے مرکزی مقام کا ہونا ضروری تھا۔ اس لئے اس آیت میں مرکزی رسالت کے اعلان کے ساتھ ہی رسول اللہ علیہ الصلوٰۃ والسلام کو النبی الّٰتْمٰی کے لقب سے یاد کیا گیا ہے۔ جس کا صاف اور صریح مطلب ہے دنیا کے مرکزی مقام پر ظاہر ہونے والا مرکزی پیغمبر، جس کی دعوت کل عالم کے لئے ہے۔ چنانچہ کل عالم کے داعی کو الّٰتْمٰی (یعنی مرکزی حیثیت کا حامل) ہی ہونا چاہیئے وگرنہ اس مقام پر اس لفظ کے استعمال کا کوئی دوسرا معنی نہیں بنتا۔

یہ وہ آیات تھیں کہ جن میں آپ ﷺ کو براہ راست اُمّی کے لقب سے ملقب کیا گیا۔ اب ایک اور آیت دیکھئے کہ جس میں یہ لفظ، نبی اکرم ﷺ کے تعلق سے جمع کے صیغے میں آیا ہے۔ اس لئے اس مقام کو سمجھنا بھی بہت ضروری ہے۔ ارشاد ہوتا ہے:

“هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلِ لَفِي ضَلَالٍ مُّبِينٍ ۝ وَآخِرِينَ مِنْهُمْ لَمَّا يَلْحَقُوا بِهِمْ وَهُوَ الْعَزِيزُ الْحَكِيمُ” (الجمعة: ۲-۳)

”وہ وہی ہے کہ جس نے اُمتی لوگوں میں انہی میں سے (عظمت والے) رسول کو بھیجا۔ وہ ان پر اس کی آیتیں پڑھتا ہے اور انہیں پاک کرتا ہے اور انہیں کتاب و حکمت کی تعلیم دیتا ہے۔ قبل ازیں وہ کھلی گمراہی میں تھے۔ اور انہی میں کے دوسرے جو ابھی ان سے نہیں ملے۔ اور وہ (اللہ) غالب حکمت والا ہے“

آپ کہیں گے کہ یہاں امین کا لفظ، نبی اکرم ﷺ کے تعلق سے کیسے آیا ہے؟ تو میں عرض کروں گا کہ رسولاً منہم میں جو ہم کی ضمیر آئی ہے اس کا مرجع امین کے سوا اور کیا ہے؟ یعنی یہ وہ رسول ہے جو انہی امین میں سے ہے۔ یہاں امین کا لفظ داعی اور مدعوین دونوں کے لیے آیا ہے۔ چنانچہ ضروری ہے کہ اس اشتراک لفظی کے تحت امین کا وہ معنی بیان کیا جائے، جو دونوں میں مشترک ہو اور وہ سوائے اس کے کوئی اور نہیں بتا کہ امین سے مراد اہل مکہ کو لیا جائے یعنی اُمّ القریٰ کے رہنے والے۔ اس معنی کی رو سے مذکورہ بالا آیت میں مطلوب حصے کا ترجمہ یہ ہو گا۔ وہ وہی ہے کہ جس نے مکہ والوں میں انہی میں سے ایک (عظمت والا) رسول بھیجا۔ بصورت دیگر اس کا ترجمہ یہ ہو گا۔ وہ وہی ہے کہ جس نے جاہلوں میں انہی میں سے ایک عظمت والا رسول بھیجا، اور یہ ترجمہ کسی طرح بھی رسول اکرم ﷺ کے شایانِ شان نہیں ہے اور نہ ہی مطابق قرآن ہے۔

اب آپ سورہ جمعہ کی اس آیت کو، سورہ بقرہ کی روشنی میں دیکھئے:

”رَبَّنَا وَابْعَثْ فِيهِمْ رَسُولًا مِنْهُمْ“ (البقرہ/۱۲۹)

”اے ہمارے پروردگار! ان میں (یعنی مکہ والوں میں) انہی میں سے ایک عظمت والا رسول مبعوث فرما“

یہ حضرت ابراہیم علیہ السلام اور حضرت اسماعیل علیہ السلام کی وہ دعا ہے جو تعمیر کعبہ کے وقت، رب کے حضور پیش کی گئی۔ اس دعا میں رسولاً منہم، اس معنی میں آیا ہے جس معنی میں سورہ جمعہ میں آیا ہے۔ اس فرق کے ساتھ کہ اس کے ما قبل سورہ بقرہ میں ”فیہم“ کا لفظ آیا ہے اور سورہ جمعہ میں فی الامین کا۔ ظاہر ہے کہ ”فی الامین“ کا مطلب وہی ہے، جو ”فیہم“ کا ہے۔ اور فیہم کا مطلب کسی طرح بھی ناخواندہ جاہل اور ان پڑھ نہیں بتا۔ اس کا مطلب بتا ہے ”انہی میں“ یعنی مکہ والوں میں۔ تو لا محالہ فی الامین کا مطلب بھی یہی ہو گا۔ بصورت دیگر دعائے ابراہیمی اور جو اب خداوندی میں کوئی مناسبت نہیں رہے گی۔

یہاں تک تو اُمتی کا معنی آنحضرت ﷺ کے تعلق سے بیان ہوا۔ اب آئیے وہ تین مقامات بھی دیکھ لیں کہ جہاں یہی لفظ جمع کے صیغے میں دوسروں کے تعلق سے استعمال ہوا ہے۔ سب سے پہلے سورہ آل عمران کی آیت نمبر ۲۰ اور ۷۵ ملاحظہ ہوں:

“فان حآجوك فقل اسلمت وجهى لله ومن اتبعن طو ق ل للذین او توال کتاب والامیین اسلمتم ط فان اسلموا فقد اهتدوا و اج وان تولوا فانما علیک البلاغ ط واللہ بصیر بالعباد” (آل عمران / ۲۰)

“سو اگر وہ تم سے جھگڑا کریں تو کہہ دو کہ میں نے اپنے معبود کے سامنے اپنی گردن جھکا دی ہے اور میرے تابعین نے بھی اور تم ان لوگوں سے جنہیں کتاب دی گئی اور امین یعنی اہل مکہ سے (جو کسی آسمانی کتاب کے مدعی نہیں ہیں) کہدو کہ کیا تم بھی (اللہ تعالیٰ کے حضور) اپنی گردن جھکانا چاہتے ہو؟ پھر اگر وہ مان لیں تو وہ ضرور کامیاب ہوں گے اور اگر وہ روگردانی کریں تو تم پر اس کی کوئی ذمہ داری نہیں ہوگی۔ اللہ اپنے تمام بندوں (کے اعمال) کو دیکھنے والا ہے”

اس آیت سے معلوم ہوتا ہے کہ اسلام کی دعوت صرف امین یعنی اہل مکہ کے لئے نہیں تھی بلکہ ان لوگوں کے لئے بھی تھی جنہیں کتاب دی گئی۔ یہاں ان دونوں گروہوں کو یکساں خطاب کرنے میں دراصل اس امر کا اظہار ہے کہ آنحضرت ﷺ کی دعوت، کل عالم کے لئے ہے۔ یہ وہی بات ہے جو سورہ انعام کی آیت نمبر ۹۲ اور سورہ شوریٰ کی آیت نمبر ۷ میں “اُمّ القریٰ ومن حولها” کے الفاظ میں آئی ہے۔ اس فرق کے ساتھ کہ شہر مکہ کو مرکز اور کل عالم کو اس کا “حول” قرار دے کر، انذار کا ذکر کیا گیا ہے۔ اس طرح یہ آیت اپنے اصل مضمون کے اعتبار سے آنحضرت ﷺ کی عالمی اور مرکزی نبوت و رسالت کی بھرپور آئینہ دار ہے۔

چنانچہ اس آیت میں موجود لفظ امین سے ان پڑھوں کا مفہوم اخذ کرنا کسی طرح بھی ٹھیک نہیں ہے۔ جبکہ قرآن مجید میں یہ امر پایہ ثبوت کو پہنچا ہوا ہے کہ اہل مکہ، نوشتہ و خواندہ سے اچھی طرح واقف تھے۔ اگر وہ واقف نہ ہوتے تو یہ ہرگز نہ کہتے۔

“ولن نؤمن لوقیک حتی تنزل علینا کتاباً نقر وہ” (بنی اسرائیل / ۹۳)

“اور ہم تمہارے (آسمان پر) چڑھنے پر بھی ہرگز ایمان نہ لائیں گے جب تک کہ تم ہم پر ایک کتاب نہ اتار لاؤ۔ جسے ہم پڑھیں”



ذرا سوچئے یہ مطالبہ کیا نوشت و خواند سے عاری کسی قوم کا ہو سکتا تھا؟ اس سلسلے میں مزید، سورہ مدثر کی آیات (۵۲-۵۳) بھی دیکھئے:

”بل یرید کل امری و منہم ان یوتی صحفاً منشرہ کلاً طبل لا یخافون الاخرۃ“  
 ”بلکہ ان (کفار مکہ) میں سے ہر فرد بشر کا مطالبہ یہ ہے کہ کھلے ہوئے اوراق، لکھے  
 دکھائے صحیفے کی صورت میں انہیں عطا کر دیئے جائیں۔ ہر گز نہیں۔ بلکہ یہ لوگ  
 آخرت سے بے خوف ہیں“

بتائیے! کیا یہ مطالبہ کرنے والے ان پڑھ، جاہل اور نوشت و خواند سے عاری ہو سکتے تھے؟ ہر گز نہیں۔ اور  
 اب ہمارے سلسلہ بیان کی پانچویں آیت ملاحظہ ہو:

”ومن اهل الكتاب من ان تامنہ بقنطار یؤدہ الیک ج و منہم من ان تامنہ بدینار  
 لا یؤدہ الیک الا مادمت علیہ قائماً ط ذلک بانہم قالوا الیس علینا فی الامیین  
 سبیل ج و یقولون علی اللہ الکذب و ہم یعلمون“ (آل عمران ۷۵)

اس آیت میں موجود لفظ ”امیین“ کا ترجمہ بالعموم ان پڑھوں اور جاہلوں کے الفاظ سے ادا کیا جاتا ہے نمونہ  
 کے طور پر ایک ترجمہ ملاحظہ ہو:

”بعض اہل کتاب تو ایسے ہیں کہ اگر انہیں تو خزانے کا امین بنا دے تو بھی وہ تجھے  
 واپس کر دیں اور ان میں سے بعض ایسے بھی ہیں کہ اگر تو انہیں ایک دینار بھی  
 امانت دے تو تجھے ادا نہ کریں۔ ہاں یہ اور بات ہے کہ تو اس کے سر پر ہی کھڑا  
 رہے۔ اس لئے کہ انہوں نے کہہ رکھا ہے کہ ہم پر ان جاہلوں (غیر یہودی) کے  
 حق کا کوئی گناہ نہیں۔ یہ لوگ باوجود جاننے کے اللہ تعالیٰ پر جھوٹ بولتے ہیں“  
 (ترجمہ: مولانا محمد جونا گڑھی)

آیت کے مطابق یہاں اہل کتاب کا امین کے ساتھ امانتوں کے واپس کرنے اور نہ کرنے کا معاملہ بیان ہوا  
 ہے۔ ظاہر لفظ ”الیک“ کا خطاب، مسلم برادری کے ہر فرد سے معلوم ہوتا ہے۔ یوں بعض اہل کتاب کا یہ  
 معاملہ بالعموم تمام مسلمانوں کے ساتھ تھا کہ مشرکین مکہ کے ساتھ اس لئے کہ وہ تو ایک دوسرے کے  
 حلیف اور مدد گار تھے۔ یہی وجہ ہے کہ وہ امتیاز کے طور پر مسلمانوں کو ”امیین“ کے لقب سے یاد کرتے  
 تھے۔ اگر یہاں امیین کا معنی جاہلوں اور ان پڑھوں سے کیا جائے تو اس کا مطلب بڑا مضحکہ خیز ہو گا اور وہ یہ  
 کہ وہ (یہودی) پڑھے لکھے لوگوں کو تو ان کی امانتیں واپس کر دیا کرتے تھے۔ مگر جاہلوں اور ان پڑھوں کے  
 ساتھ بددیانتی کرتے تھے۔ ظاہر ہے کہ یہ معنی تو کسی کو بھی قبول نہ ہو گا۔

پس آیت کا صحیح معنی یہ ہے کہ بعض اہل کتاب مسلمانوں کو اپنے مذہب کا مخالف سمجھ کر بددیانتی کا ارتکاب کرتے تھے۔ یعنی ان کی گمراہی یہ تھی کہ وہ اپنے ہم مذہبوں کے ساتھ تو کوئی بد معاہگلی نہ کریں لیکن اگر کوئی شخص، کسی دوسرے مذہب کا ہو تو اس کے ساتھ دیانت داری کا مظاہرہ کرنا کچھ ضروری نہ سمجھیں۔ یہی ان کی وہ فکری، اعتقادی اور عملی کجروی تھی، جس کی قرآن نے قلعی کھولی ہے۔ چنانچہ اس آیت میں اُمّیین کا لفظ مسلمانوں کے لئے استعمال ہوا ہے۔ نہ کہ جاہلوں اور ان پڑھوں کے لئے۔

یہاں یہ امر واضح ہو کہ اکثر مترجمین و مفسرین کے برعکس یہاں امین احسن اصلاحی رحمۃ اللہ تعالیٰ علیہ نے اُمّیین سے مراد بنی اسماعیل کو لیا ہے۔ قطع نظر اس کے کہ وہ مسلمان ہیں یا مشرک۔ بہر حال ان کی تفسیر بھی ایک اعتبار سے ہمارے حق میں ہے۔ کیونکہ انہوں نے بھی یہاں ان پڑھوں کے مفہوم سے انکار کیا ہے۔<sup>4</sup>

اور اب ہمارے سلسلہ بیان کی آخری آیت ملاحظہ ہو:

“وَمِنْهُمْ اُمِّيُونَ لَا يَعْلَمُونَ الْكِتَابَ الْاِمَانِيَّ وَاَنْ هُمْ اَلَا يَظُنُّونَ” (البقرہ ۸۷)

“ان اہل کتاب میں کچھ نام نہاد علماء (اُمّیون) ہیں جنہوں نے اپنی جھوٹی آرزوؤں اور خوش فہمیوں کو، کتاب کا درجہ دے رکھا ہے اور محض ظنون و ادھام میں مبتلا ہیں”

یہ آیت اپنے اطلاق و انطباق میں گذشتہ آیتوں سے بالکل مختلف ہے اس میں اُمّیون کا لفظ، اہل کتاب (یہودیوں) کے نام نہاد علماء کے تعلق سے آیا ہے۔ مگر معنی میں کوئی فرق واقع نہیں ہوا ہے۔ بہت ممکن ہے کہ آپ یہ سوال کریں کہ اُمّیون کے اس معنی کی سند کیا ہے؟ سو عرض ہے کہ اپنی آرزوؤں اور خواہشوں کو کتاب الہی کا درجہ دینے والے علماء ہوتے ہیں کہ جہلا؟ واضح رہے کہ اس امر کی نشاندہی خود قرآن مجید نے اگلی آیت میں کر دی ہے کہ وہ علماء تھے جہلاء نہ تھے۔ آیت ملاحظہ ہو:

“فَوَيْلٌ لِلَّذِينَ يَكْتُمُونَ الْكِتَابَ بَايَدِهِمْ ثُمَّ يَقُولُ وَاِنْ هَذَا مِنْ عِنْدِ اللّٰهِ لَشَيْءٌ وَاٰه

ثُمَّ نَأْفِكُلِيْلًا ط” (البقرہ ۹۷)

“پس افسوس ہے ان پر جن کا شبوہ یہ ہے کہ خود اپنے ہاتھوں سے کتاب لکھتے ہیں (یعنی اپنی آرزوؤں اور خواہشوں کو فتوؤں کی شکل میں) پھر لوگوں سے کہتے ہیں کہ یہ اللہ کی طرف سے ہے (یعنی اس میں جو کچھ تحریر ہے وہ سب احکام خداوندی ہیں) اور یہ سب کچھ اس لئے کرتے ہیں کہ اس کے بدلے تھوڑا سا فائدہ دینیوی حاصل کر سکیں”

ظاہر ہے کہ اپنے ہاتھوں سے کتابیں لکھنے والے، نوشت و خواند سے ناواقف نہیں ہو سکتے۔ یہ کام تو علماء ہی کر سکتے ہیں۔ کہ اپنی خواہشوں اور آرزوؤں کو فتوؤں کی شکل میں لکھ دیں اور اسے حکم شریعت بنا دیں۔ بہر حال یہ قرآن مجید کا واحد مقام ہے کہ جہاں اُتیبیوں کا لفظ یہود کے لئے آیا ہے نہ صرف یہود بلکہ علمائے یہود کے لئے۔

یہاں یہ امر دلچسپی سے خالی نہ ہو گا اگر میں اردو کے دو ایک مترجموں اور مفسروں کے نمونے بھی پیش کر دوں کہ جنہوں نے اُتیبیوں کے معنی تو ان پڑھ کے لئے ہیں مگر ساتھ ہی اُتیبیوں کے معنی پڑھنے کے لئے ہیں۔ اس طرح اُتیبیوں کا لفظ خود ان کے نزدیک اپنے معانی (یعنی جاہل، ان پڑھ، ناخواندہ وغیرہ) سے ہٹ گیا ہے۔ ملاحظہ ہو:

مولانا محمد جونا گڑھی نے اس آیت کا ترجمہ بایں الفاظ کیا ہے:

”اور ان میں سے بعض ان پڑھ ایسے بھی ہیں کہ جو کتاب کے صرف ظاہری الفاظ کو

ہی جانتے ہیں اور صرف گمان اور اٹکل ہی پر ہیں“<sup>5</sup>

مفتی احمد یار خان نسیمی رقمطراز ہیں:

”لا یعلمون الکتاب“ اس کتاب سے توریث شریف مراد ہے اور علم سے جاننا مراد

ہے یا سمجھنا۔ یعنی پڑھ تولیتے ہیں۔ سمجھتے نہیں“<sup>6</sup>

مولانا احمد سعید کاظمی فرماتے ہیں:

”اس آیت کریمہ میں“ اُتیبیوں“ سے جہلاء یہود مراد ہیں۔ جنہیں توراہ کا کچھ علم نہ

تھا۔ زیادہ سے زیادہ توراہ پڑھ لیتے تھے لیکن اس کے معنی سمجھنے میں وہ جاہل تھے۔

انہیں توراہ کے معانی کا کچھ علم نہ تھا“<sup>7</sup>

واضح رہے کہ مذکورہ بالا حوالے، ہمارے موقوف کے حق میں فقط تائید کے طور پر لائے گئے ہیں جہاں

تک آیت میں موجود لفظ اُتیبیوں کا تعلق ہے وہ قرآنی سیاق کے مطابق پہلے ہی علماء یہود کے حق میں

ثابت کیا جا چکا ہے۔

خلاصہ مضمون کے طور پر عرض ہے کہ:

۱۔ قرآن مجید کی سورہ اعراف کی دو متصل آیات (۱۵۷-۱۵۸) میں آنحضرت ﷺ کے تعلق سے جو

لفظ الٹائی آیا ہے۔ اس کے معنی مرکز و مرجع کے ہیں۔ اور جو مرکز و مرجع ہو، اس کے خاتم النبیین و

المرسلین ہونے میں کوئی شک نہیں ہو سکتا۔

- ۲۔ آنحضرت ﷺ کو اُمّ القریٰ میں ظاہر ہونے کی وجہ سے اُمّی کے لقب سے ملقب کیا گیا ہے۔ جس طرح اُمّ القریٰ تمام بستیوں کا مرکز اور تمام آبادیوں کا مرجع ہے۔ اسی طرح اُمّ القریٰ کی نسبت سے ظاہر ہونے والا رسول بھی انہی خصوصیات کا حامل ہے۔ یعنی عالمی رسول اور مرجع خلائق۔
- ۳۔ آپ کے اُمّی لقب ہونے کا تذکرہ توراہ و انجیل میں پایا جاتا ہے۔ دراصل یہ آپ کی بعثت کی پیش گوئی تھی کہ وہ اُمّ القریٰ کا باسی ہو گا۔ نیز عالمی مرکزی مقام پر ظاہر ہونے کا مطلب ہی یہ ہے کہ وہ مرکزی یعنی عالمی رسول ہو گا۔ اور یہ اس کے خاتم النبیین والمرسلین ہونے کی دلیل بھی ہے۔
- ۴۔ سورہ جمعہ کی آیت نمبر ۲ میں اُمّیون کا لفظ آنحضرت ﷺ کے تعلق سے اہل مکہ کے لئے استعمال ہوا ہے جس کی تفسیر سورہ بقرہ کی آیت نمبر ۱۲۹ سے بھی ہوتی ہے۔
- ۵۔ سورہ انعام کی آیت نمبر ۹۲ اور سورہ شوریٰ کی آیت نمبر ۷ سے آنحضرت ﷺ کی عالمی اور مرکزی نبوت و رسالت کا ثبوت فراہم ہوتا ہے۔
- ۶۔ سورہ آل عمران کی آیت نمبر ۲۰ میں اُمّیین کا لفظ اہل مکہ کے لئے جبکہ آیت نمبر ۷۵ میں اُمّیون کا لفظ مسلمانوں کے لئے استعمال ہوا ہے۔ خواہ وہ مکہ کے رہنے والے ہوں یا مدینے کے۔
- ۷۔ سورہ بقرہ کی آیت نمبر ۵۹ میں اُمّیون کا لفظ، علمائے یہود کے لئے استعمال ہوا ہے۔
- ۸۔ سورہ بنی اسرائیل کی آیت نمبر ۹۳ اور سورہ مدثر کی آیات نمبر ۵۲-۵۳ کے حوالے سے بتایا گیا ہے کہ اہل مکہ نوشت و خواندہ سے اچھی طرح واقف تھے۔ انہیں ناخواندہ سمجھنا قرآن کے خلاف ہے۔

## حواشی / حوالہ جات

- ۱۔ المفردات فی غریب القرآن، ص ۲۲، الناشر، نور محمد کارخانہ تجارت کتب، آرام باغ۔ کراچی، سنہ اشاعت درج نہیں۔
- ۲۔ ایضاً، ص ۲۴
- ۳۔ اردو لغت (تاریخی اصول پر) جلد اول (الف مقصورہ) اردو ترقی بورڈ، کراچی، ۱۹۷۷ء
- ۴۔ تدریج قرآن، جلد دوم، ص ۱۲۳، تفسیر زیر آیت نمبر ۷۵، آل عمران، فاران فاؤنڈیشن، ۱۹۸۳ء
- ۵۔ اردو ترجمہ قرآن، جس کا کوئی نام نہیں، شائع کردہ، شاہ فہد قرآن کریم پرنٹنگ کمپلیکس، سعودی عرب، سنہ اشاعت درج نہیں۔
- ۶۔ تفسیر نعیمی، جلد اول، ص ۴۵۴، مکتبہ اسلامیہ، مفتی احمد یار خان روڈ، گجرات، سنہ اشاعت درج نہیں۔
- ۷۔ التبیان مع البیان (پہلا پارہ) ص ۲۴۲، کاظم پبلیکیشنز، انوار العلوم، ملتان، بار اول، ۱۹۹۳ء